

## అంతా ... అంతే !

పరాకులు, చిరాకులు ప్రకాశం దృష్టిలో పనికిమాలినవి. ఆఫీసులో బాసు నుండి, ఇంటిలో ఇల్లాలుదాకా అతని ముందెవరన్నా చిరాకు ప్రదర్శించినా, పరాకుగా ప్రవర్తించినా చింతనిప్పుల మీద చిందులేస్తున్న వారిని చూస్తున్నట్లు ఫీలవుతాడు. స్వతహాగా చలాకీ మనిషి. పాతవారు, కొత్తవారనే తేడాలు మరిచిపోయి అందరితో ఉల్లాసంగా జోకులు పీకుతూ హుషారుగా మాట్లాడ్తారు. అందుకేనేమో ఊహ తెలిసినంతర్వాత అతన్నే రోగమూ పలుకరించలేదు.

దేశవ్యాప్తంగా బ్రాంచీలున్న ఓ కార్పొరేటు కంపెనీ హెడ్డాఫీసుకు హెడ్డలాంటి ఆఫీసరతడు. యాజమాన్యము, ఉద్యోగుల మధ్య వారధిలాంటి వాడు. సాధారణ ఉద్యోగులు సెలవు మంజూరు కోసం సవాలక్ష బోగస్ కారణాలు చెబుతారని, ఆ విషయంలో ఆచితూచి నిర్ణయం తీసుకుంటే బాగుంటుందనుకుంటాడు.

ఆఫీసులో పైళ్లతో కుస్తీపడుతున్న వారెవరున్నా ముడుచుకు పోతూ “ఓంట్లో నలతగా ఉంది సెలవు కావాలి సార్ !” సవినయంగా అడిగితే మాయాబజార్లోని ఘటోద్ధజుడు కళ్లముందు కనబడినట్టు కింది నుంచి మీద్దాకా ఎగాదిగా చూసి “అసలీ మనుషులకు అనారోగ్యమనేది ఎలా వస్తుంది ? రోజూ ఉదయం కాస్సేపు యోగాసనాలేస్తూ కాసినత వ్యాయామం చేస్తే ఏ రోగాలూ రావని నేనెంత చెప్పినా వినిపించుకుంటారా ?” అంటూ ఓ క్లాసు పీకుతాడు.

వయసులో తనకంటే పెద్దవారు అదే కారణంతో సెలవు అడిగితే ఓ చిరునవ్వు పారేసి “మీరీ వయసులో రోజుకో మూడు కిలోమీటర్లు మార్నింగ్ వాక్, ధ్యానం, ప్రాణా యామం చేస్తూ పుష్టికరమైన ఆహారం తీసుకుంటే రోగాలన్నీ మీకే భయపడ్తాయిగదా !” అంటాడు. సమయం సందర్భం కలిసొస్తే ఓ జోక్ గూడా పేల్చేస్తాడు. అతని మాటల్ని, చేష్టల్ని అసాంతం ఆకళింపు చేసుకున్న అటెండర్ ఆగయ్య ఓసారి అందరి ముందు “మీరు గూడా రోజూ యోగాసనాలు వేస్తారా ! వ్యాయామం చేస్తారా ? అసలూ ... యోగాసనాలెట్లా వేస్తారో తెలుసా సార్ ?” సవినయంగా సవాలు విసిరాడు.

వారెవ్వో ! మొగాడి వంటే నువ్వేరా ! అన్నట్టుగా అందరి చూపులూ ఆగయ్యను తడిమాయి. మహిళా ఉద్యోగినుల కాటుక కనురెప్పలు తుఫాను గాలికి కిటికీ రెక్కల్లా టపటపలాడినై.

“మాటలకు చేతలకు చెప్పరాని దూరం గదా !” ఒకాయన, పక్కనున్నాయన చెవులు కొరికాడు.

“మాటలకేంటే ! నరం లేని నాలుక గదా !” వెనక నుంచో వ్యాఖ్యానం.

పక్కనున్న స్టేనో భుజాలు కదిలించి పైట సర్దుకుంది. కింది పెదవిని పళ్లమధ్య బిగవట్టి కిసుక్కుమంది.

ప్రకాశంకు ఉప్పులేని కారం ఒంటికి పూసినట్టనిపించింది. ఆఫీసు గడియారం అప్పటికే ఐదుసార్లు టంగ్మని మీరంతా ఇంటికెళ్ళొచ్చునని గుర్తు చేసింది.

“మీరంతా నాతో రండి”. ప్రకాశం రోషం బుసబుసలాడింది. ఛాలెంజి గుస గుస లాడింది. పరుగులాంటి నడకతో డాబా పైకి చేరుకున్నాడు. అందరినీ గుండ్రంగా నిలబెట్టి మధ్యలో సూర్యనమస్కారాలు, వృక్షాసనం, సర్వాంగాసనం, వజ్రాసనం... ఆఖరుకు శవాసనం వేసి చూపించాడు. చక్రాసనం గూడా వేసి “చాలా ... ఇంకేమన్నా కావాలా?” అడిగాడు.

కంప్యూటర్లో సర్కసు ఫీట్లు చూస్తున్నట్లు అందరూ అవాక్కయ్యారు. ముక్కు మీద వేలేసుకుని చక్కా వెళ్ళిపోయారు.

\* \* \*

ఎ.సీ. ఆఫీసు చాంబర్ హాయిగా ఉంది.

“ఈరోజు టపాలో వెళ్లాల్సిన అర్జంటు లెటర్స్ టైపయినాయా ?” కంప్యూటర్ అసిస్టెంట్లు వెంకటప్పయ్యను ఇంటర్కంట్ అడిగాడు ప్రకాశం.

“స్నా... సా... సార్ !” వెంకటప్పయ్య మాట తడబడుతోంది. నీళ్ళు నములు తున్నాడేమో !

“ఏమైంది ? ఆ ఫైలు తీసుకుని చాంబర్కు రండి !”

“ర్ర .... ర్ర ... రా ... లేను సార్.”

“ఏం ... తలపోగరా ?”

“కక .... క్కాద్నార్ తలపోటు.”

బయటికెళ్ళి ఓ ఫుల్ బాటిల్ కొట్టేసి రాలేదు గదా !

“గంట క్రితం గంట కొట్టినట్టు మాట్లాడారు గదా ! అప్పుడే నత్తి వచ్చేసిందా?”

“న్న .... న్న .... న్నత్తి కాద్యారూ !”

“మరేమిటీ సుత్తి ?”

“జో .... జో .... జో .....

“అంటే ..... జోలపాట కావాలా ?”

“జ్ఞా.... జొరమొచ్చేసింది సార్. లే ..... లేవలేను సారూ !” సెలవు కోసం సవాలక్ష వేషాలు. అందులో ఇదొకటన్నమాట. తానే బయటి కొచ్చేసి రామబాణంలా కంప్యూటర్ గదికి దూసుకెళ్ళాడు.

కాళ్ళు కుర్చీలో ముడుచుకూచున్నాడు వెంకటప్పయ్య. అరెరే.... మనిషి మెలికలు తిరిగిపోతున్నాడు. పక్క సీట్లవాళ్ళు చెరోపక్క నుంచున్నారు.

“సెలవు కావాలంటే ....” ఏదో అనబోతూ నుదుటి మీద చెయ్యేసి కరెంటు షాక్ తగిలినట్లు లాక్కున్నాడు. “ఒళ్ళు ... వేడి పెనంలా కాలిపోతుందే !”

అరగంటి క్రితం ఆన్ చేసిన కంప్యూటర్లా వెలిగిపోయిన వెంకటప్పయ్య మొహం ఆఫ్ చేసిన పాత టీ.వీ. తెర లాగుంది. అర్జంట్గా కొబ్బరి బొండాం తెప్పించి తాగించాడు. వెంకటప్పయ్య దమ్ము దీశాడు.

“కీలు కీలుకూ గుండు సూదులు గుచ్చినట్టుంది సార్ !” ఆపసోపాలు పడుతూ నుంచోబోయి కుర్చీలో కూలబడ్డాడు.

ఆగయ్య సాయంతో ఆటోలో హాస్పిటల్ చేర్చారు. “హీరోలాగుండే వెంకటప్పయ్య జీరో ఐపోయా”డంటూ ఇద్దరు కో వర్కర్లు హీరోహోండా మీద ఫాలో అయ్యారు.

“మన వెంకటప్పయ్యకు చికెన్ గూన్యా నటా ! గ్లూకోజ్ లెక్కుతున్నాయి సార్!” ఇద్దరిలో ఒకరు తిరిగొచ్చి చెప్పారు.

రెండ్రోజుల ముందు ఎకౌంటెంట్ ఇంటినుంచే సెలవు చీటీ పంపించి, చికెన్ గూన్యా సోకిందని ఫోన్ చేశాడు.

చికెన్ బిర్యానీ దొరికింది గదాని తెగ తినేస్తే చికెన్ గూన్యా వస్తుందేమో ! మధ్యాహ్నం అదే కారణంతో సెలవు చీటి పట్టుకొచ్చిన యూ.డీ.సీ.తో

“బర్డ్ ఫ్లూతో వేలాది కోళ్లు చస్తున్నాయని తెలిసి కూడా చికెన్ బిర్యాని తినడం మెందుకూ ? ఇలా చికెన్ గూన్యా తెచ్చుకోవడం మెందుకూ ?” మందలింపుగా అన్నాడు.

ఒంటినొప్పులతో ఏడవలేక, పై మాటలకు నవ్వలేక యూ.డీ.సీ ఆయాసంతో రొప్పుతున్నాడు. స్టైనో కిసుక్కుమంది.

“నవ్వెందుకొస్తుందటా ?” లిప్ స్టిక్ పెదాల నడిగాడు.

“చికెన్ గూన్యా కోడిపలావుతో రాద్సార్.”

“కోడి పలావుతో కాకపోతే కోడి పులుసుతో రావచ్చు”.

“కోడి మాంసముతో పులుసు చెయ్యరు సార్”.

“పులుసుతో కాకపోతే కోడి కూరతో .... అంతేనా ?” మందహాసం.

“అది కూడా కాద్నార్”

కాదా ! మరి దేంతో వస్తుందో ! అంతర్దృష్టి బుర్రను గిర్రున తిప్పేసింది ...

పొద్దున్న శ్రీమతి అందించిన చాయ సేవిస్తూ టీ.వీ. వార్తలు వింటున్నాడు.

వార్తల మధ్య ప్రభుత్వ ప్రకటన. -

చికెన్ గున్యా ప్రాణాంతకం కాదు. అది పగలు కుట్టే తెల్లటైగర్ దోమ కాటుతో వస్తుంది. చికెన్ గున్యాకు టీకా లేదు. నివారణే శరణ్యం... గుర్తుకొచ్చింది.

టీ.వీ. రంగుల హంగులు అతని మొహాన్ని ఫోకస్ బల్బులా వెలిగించాయి.

“చికెన్ గున్యా చికెన్ మటన్తో రాదు. తెల్లదోమ కాటుతో వస్తుంది. యామై రైట్ ?” మందహాసం.

“అవున్నార్ !” స్టైనోకు వేపకాయ నమిలినట్టుంది.

“నాకామాత్రం తెలీదా ! మీకు తెలుసో లేదోనని టెస్ట్ చేశానంతే” కొసమెరుపుతో యూడీసి సెలవు మంజూరైంది.

హమ్మ సారు వారూ ! అన్నట్టుగా చూసింది స్టైనో,

చికెన్ గున్యా సిటీ అంతా పారుకుపోయింది. తెల్లటైగర్ దోమలు స్వైర విహారం చేస్తున్నాయి. ఆస్పత్రులు నిత్యకళ్యాణం పచ్చ తోరణంలాగున్నాయి. ప్రభుత్వానుపత్రి డాక్టర్లు పరేషాన్. ప్రయివేట్ డాక్టర్లకు పండగ సీజన్, ఖుషీ, ఖుషీ, ఆరెంపీలు నాలుగు చేతులా సంపాదిస్తున్నారు. మెడికల్ షాపుల్లో కాసుల వర్షం కురుస్తోంది.

ఉద్యోగులలా చికెన్ గున్యా అంటూ సెలవుల్లో వెల్తే ఇహ ఆఫీసు పనెలా జరగాలి? ఆఫీసు పని సరిగ్గా జరగ్గపోతే యం.డి. అగ్గిమీద గుగ్గిలమైపోతాడు. ఆఫీసు ఉద్యోగు లందరినీ సమావేశపరిచి ‘తెల్ల టైగర్ దోమ పగలు కుడితేనే చికెన్ గున్యా వస్తుంది కాబట్టి పరిసరాలు పరిశుభ్రంగా ఉండాలి. అందరు శుచీ శుభ్రత పాటిస్తూ దోమల నరికట్టాలి ...’ చెప్పుకుంటూ పోతున్నాడు.

“క్లాసు పీకుడు బాగానే ఉంది గానీ ... మనాఫీసు ముందున్న డ్రైనేజిని మేమే శుభ్రం చెయ్యాలా ?” గుంపులో గోవిందం.

సర్కస్ ఫీట్లు వేస్తూ పట్టుదప్పి పడిపోయినట్టైంది ప్రకాశంకు. చికెన్ గున్యా హంగామా ఆఫీసులో ఉద్యోగుల అటెండెన్స్ను అరవై శాతానికి దింపేసింది. ఉద్యోగ సంఘాల నుండో జాయింట్ మెమోరాండం అందింది. ఉద్యోగులు పగలంతా ఆఫీసులోనే



అయోమయంగా ఉంది.

యూనియన్ లీడర్లు నటనలో గూడా ఆరితేరి ఉంటారు.

“ఇదంతా కలనో - వైష్ణవ మాయనో, యాజమాన్యం దృష్టికి తీసుకెళ్తా” అన్నాడు యం.డి.

“సరేసార్, నోట్ తయారు చేయిస్తా” అన్నాడు, గాని ప్రకాశం. అయోమయం అలాగే ఉంది.

“మిస్టర్ ప్రకాశం! మీరంటే యాజమాన్యానికి తలలో నాలుక. మీ మీద పూర్తి విశ్వాసముంది.”

“కావచ్చు సార్.”

“బాగా ఆలోచించి సరైన సలహా ఇవ్వండి.”

\* \* \*

ఇంకా తెల్లవారలేదు. ప్రకాశం మంచమీద మూలుగుతున్నాడు. రమణికి మెలకువొచ్చింది. ‘ఎందుకట్లా మూలుగుతున్నారంటూ లైటు వేసింది. మొహమీద వెలుగు చూడాలనుకుంది.

“హ...బో... హమ్మో! వెన్నుపూస లోంచి వణుకొచ్చింది. ఆ తత... తర్వాత జ్వరమందుకుంది రమణి! చింత నిప్పుల్లో బొబ్బ...బొర్లు తున్నట్టుంది. కీలు కీలుకూ... మే... మేకులు దిగేసినట్టుంది. హ్హా హ్హా ... నొప్పులూ” అతిప్రయత్న మీద పక్కకు తిరిగాడు. ఒళ్ళు నిమిరింది రమణి ప్రేమగా.

“ఓయమ్మో! ఒళ్ళు మండిపోతుందండీ!” గాబరాపడుతూ తానో నర్సుననే సంగతి మరిచిపోయింది.

“ఇప్పుడెలా గండీ!” చేతులు పిసుక్కుంటోంది. కంప్యూటర్ ముందు కూచుని పాస్వర్డ్ మరిచిపోయినట్టు. గందరగోళంలో మునిగింది.

“హయ్యో! నర్సువు .... నువ్వే .... బబ్బ ... భయపడితే ఎట్లా రమణి? బబ్బ ... బాత్రూం ...” లేవబోయాడు. ఒంట్లోని శక్తినంతా గ్యాసుపైపుతో లాగేసినట్టుంది. కాళ్ళూ చేతులు సమ్మో చేస్తున్నాయి. నొప్పులకు తోడు శరీరమంతా భుగభుగలు.

“అ.... య్యో రమణి! న్ను .... నువ్వో నర్సువు గదా! హ్హా ....”

“అవును గదూ! ... రోజంతా హాస్పిటల్లో పేషంట్స్ తో యాతన. ఇప్పుడింట్లోనే పేషంట్లు” నెత్తి కొట్టుకుంది.

ధర్మామీటరందుకుని జ్వరం కొలిచి గుండెలమీద చెయ్యేసుకుంది. 'హమ్మో జ్వరం ... నూటానాలుగు.'

“హమ్మో రమణీ ! ... ” అవస్తలన్నీ చెప్పేశాడు.

ఏదో ఇంజక్షన్ చేసి ఏవో మాత్రలు మింగించింది. తెల్లవారింది మందులేవీ పంజేసినట్టు లేదు. అదే విషయం అర్థాంగి నర్సుతో మొరపెట్టుకున్నాడు. ఆవిడ ... ఇది హాస్పిటల్, ఆయనెవరో... అనుకుందో క్షణం. మోహం చిట్లించి భుజాలెగరేసింది.

“అదంతే ... మరీ ... చికెన్ గున్యా అంటే చికెన్ పలావు అనుకున్నావా ?...” వెంటనే ఇది ఇల్లు అనీ, ముందున్నది మొగుడనీ గుర్తుకొచ్చి నాలుక్కరుచుకుంది. “అది కాదండీ ... ఈ చికెన్ గున్యా రాక్షసి పట్టుకుందంటే మూన్నాల్లు రోజులు కాళ్ళూ చేతు లాడనివ్వదు. హై టెంపరేచర్తోనే సహజీవనం చేస్తుంది. ఎంత బలమైన మందులు, ఇంజక్షన్లు వాడినా విషం కుండలో చాయచుక్కలు కలిపినట్టే ... లాభముండదు. మా హాస్పిటల్ చూశారా ! గున్యా రోగుల గుడారంగా మారిపోయింది. మంచాల కింద గూడా రోగుల్ని పడుకోబెట్టినా స్థలం లేక వరండాలో పడుకో బెడుతున్నాం....”

“ఆ ... మాత్రానికే ... మాత్రలూ, మందులెందుకు ... వ్యా... వాడాలో ?”

గున్యానధిగమించి గూబ గుయ్ మనేలా అడగాలనుకున్నాడు.

“మందులు, మాత్రలు వాడకుంటే మరణం తథ్యం ... పడుకో !” ఒళ్లు ఝల్లుమంది ఈవిడ ప్రభుత్వాసుపత్రి నర్సు గదూ ... గుర్తుకొచ్చింది.

‘అది కాదు రమణీ ! చికెన్ గున్యా ... ప్రాణాలు తియ్యదన్నారు గదా మంత్రులు, అధికారులూ ... ’

“అంటారంటారు. ఈ రోగం వాళ్లకొస్తే రోగం కుదిరేది.” లోపల గుబగుబ లాడుతూ పైకి ధైర్యం కూడట్టుకుంది. మూడ్రోజులు డ్యూటీకి సెలవుచీటి పారేసి మొగుడితో ముచ్చట్లాడుకుంటూ ఇంట్లోనే ఉండిపోదామనుకుంది ... కాని ... అది కుదురుతుందా?

దీం దుంపదెగా ! ఈ చికెన్ గున్యాకేం రోగమో... కాని అది మనిషి మీద కూచుందంటే ముప్పుతిప్పలు బెట్టి ముప్పై చెరువుల నీళ్లు తాగిస్తుంది. మూన్నాల్లు రాత్రులన్నా పక్కనున్న వారిగూడా నిద్ర లేకుండా చేస్తుంది. సాయం పట్టందే చికెన్ రోగి లేవలేడు, కూచోలేడు ... ఎన్నోసార్లు గొణుక్కుంది. ప్రభుత్వాసుపత్రి సేవలెంత పసందుగుంటాయో బాగా తెలుసు కాబట్టి ఆలస్యం చెయ్యకుండా అరుణా నర్సింగ్ హోంకు ఆటోలో తీసుకెళ్ళింది. సెలైన్ ఎక్కించడం నుండి ... జ్వరం కొలుస్తూ మాత్రలు వేసేవరకు ... అన్నీ తానే స్వయంగా చూసుకుంది. నిజంగా అదో బ్రహ్మాయజ్జంలా

గన్పించింది. సెలవు పొడిగించక తప్పలేదు.

నాల్గోరోజు తనంత తాను లేచి కూచున్నాడు. రమణి మొహం విచ్చుకుంది. చాయ తాగగానే ప్రకాశంకు ప్రాణం పోసినట్టని పించింది. తనంత తానే బాత్రూంకెళ్లి స్నానం చేసొచ్చాడు. పెళ్లాన్ని పక్కకు కూచోబెట్టుకొని

“మా ఆఫీసులో ఎందరో గున్యా వాతపడ్డారు గానీ ఇంత అవస్త ఎవరికీ కాలేదు సుమా !” రహస్యం విప్పాడు.

“నేను గూడా మా హాస్పిటల్లో వందలాది గున్యా రోగుల్ని చూశాను గాని... నన్నెవరూ ఇంత ఇబ్బంది పెట్టలేదు మహానుభావా” మహా అనుభవాన్ని మాటల్లో చెప్పగలిగినందుకు తృప్తిగా నిట్టూర్చింది.

ఐదో రోజు డిస్చార్జి చేయించి ఇంటికి తీసుకెళ్ళింది. బిల్లు తడిసి మోపెడై ఓ నెల జీతాన్ని మింగేసింది.

ఆరో రోజు... అంతా ఐపోయిందని ... హాయిగా డ్యూటీ కెళ్ళింది. సాయంత్రం ఆరింటికి ఆటోలో వచ్చింది ఇంటికి. ముంగిట్లోంచి భర్తను కేకేసింది.

ప్రకాశం అపసోపాలు పడుతూ బయటకొచ్చి, “ఎమైందటా ... ! పావు కిలో మీటర్ దూరం నుండి ఆటోలో రావడమెందుకో ?....” ఇంకేదో అనబోతూ పెళ్లాన్ని చూసి పరేషానై పోయాడు.

“ఉహూ హూ c ! నాకూ చికెన్ గున్యా .... హమ్మో... ” ఆటోలోంచి లేచి బయటకు రానంది రమణి.

అన్నమో రామచంద్రా... అనుకుంటూ అదే ఆటోలో నర్సింగ్ హోం తీసుకెళ్లాడు.

అటు తాను మందులు వాడుతూ, ఇటు పెళ్లానికి సేవలందించడం ... హోటల్ నుండి టిఫిన్లు, క్యారేజీలు తెచ్చుకోవడం ... యమయాతనైంది. వెనకటి రోజుల్లో అశ్వమేధ యాగం చేసిన చక్రవర్తులు గూడా ఇన్ని కష్టాలను భరించి ఉండరు అనుకున్నాడు.

పదిహేనురోజుల సెలవుతర్వాత పదహారో రోజు ... ఆఫీసులో అడుగు పెడుతూంటే ఘోరమైన నేరం చేసి తప్పించుకు తిరుగుతున్ననిపించింది. కీళ్ళ నొప్పులు... ‘నీవెంట మేమున్నాము, ముందట్లాగా పనిచెయ్యనిస్తామా !’ అంటున్నాయి. అదంతా బలహీనత ప్రభావమే అనుకుని సరిపెట్టుకున్నాడు.

ఆఫీసులో ఉద్యోగులు కొందరు గున్యా వాత పడి ఇంటినుండి సెలవుచీటిలు పంపిస్తూంటే మరికొందరు ముక్కుతూ, మూల్గుతూ సెలవు నుండి తిరిగివస్తున్నారు. సెలవుక్కారణం అందరిదీ ఒకటే ... చికెన్ గున్యా.

ఉద్యోగుల డిమాండ్ల పైలు వెలికి తీశాడు. ఐదు కోర్కెల పత్రాన్ని మరోసారి చదివాడు. “అవన్నీ సబబైనవే ... న్యాయమైనవే” గట్టిగా నోటు రాసి ఆరోది తన తరపున ప్రతిపాదించాడు. “ఉద్యోగి భార్యకు గాని, భర్తకు గాని చికెన్ గున్యా వస్తే సదరు ఉద్యోగికి ప్రత్యేక సెలవు మంజూరి చెయ్యాలి....”

పైలును యం.డి. చాంబర్కు స్వయంగా తీసుకెళ్లాడు. యం.డి. సీట్లో దోమలు డాగుడుమూతలాడుతున్నాయి.... ఖాళీగా ఉంది. “యం.డి. గారు అహ్మదాబాద్ టూర్ కెళ్లారా ?” పియ్యే నడిగాడు - గుర్తుకొచ్చి.

“అహ్మదాబాదు టూరు క్యాన్సిల్ ... హాస్పిటల్లో ఉన్నారు.”

“అయ్యో పాపం ... యామైందీ ?”

“చికెన్ గున్యా సార్ !”

(చినుకు మాసపత్రిక - మే, 2007)

